

**REGIONAL NEWS UNIT**  
**ALL INDIA RADIO, GUWAHATI**  
0000000000

Date : 03-03-2026

Time : 1205 Hrs.

***Assamese Midday Bulletin***  
**HEADLINE**

- ১। ৰাজ্যৰ প্ৰান্তে প্ৰান্তে পৰম্পৰাগত ৰীতি-নীতি আৰু উৎসাহ-উদ্দীপনাৰে দৌল উৎসৱ উদযাপন
- ২। কাজিৰঙা ৰাষ্ট্ৰীয় উদ্যানৰ কঁহৰাত আজি প্ৰথমখন চৰকাৰী অৰ্কিড উদ্যান মুকলি।
- ৩। আজি বিশ্ব বন্যপ্ৰাণী দিৱস উদযাপন।

**আৰু**

- ৪। আজি পূৰ্ণগ্ৰাস চন্দ্ৰগ্ৰহণ। সমগ্ৰ উত্তৰ-পূব ভাৰতৰ পৰা দৃশ্যমান হ'ব চন্দ্ৰগ্ৰহণ।

0000000

ৰাজ্যৰ প্ৰান্তে প্ৰান্তে পৰম্পৰাগত ৰীতি-নীতি আৰু উৎসাহ-উদ্দীপনাৰে দৌল উৎসৱ উদযাপন কৰা হৈছে। পৰম্পৰক আবিৰ সানি সকলোৱে ফাকুৱা আনন্দ উপভোগ কৰা পৰিলক্ষিত হৈছে। ঐতিহ্যমণ্ডিত বৰপেটা সত্ৰত কালি সন্ধিয়া গন্ধযাত্ৰাৰে পাঁচ দিনীয়া দৌল মহোৎসৱৰ শুভাৰম্ভ কৰা হয়। বৰপেটাৰ পাটবাউসী, গণককুছি, সুন্দৰীদিয়া আৰু বাৰাদি সত্ৰতো দৌল মহোৎসৱ উপলক্ষে উখল-মাখল পৰিৱেশৰ সৃষ্টি হৈছে। কৃষ্ণ বন্দনা আৰু হোলী গীতেৰে বৰপেটাৰ আকাশ-বতাহ মুখৰ হৈ উঠিছে।

মহাপুৰুষ শ্ৰীমন্ত শংকৰদেৱৰ জন্মস্থান বটদ্ৰৱাতো গুৰুজনাই প্ৰায় ৫০০ বছৰ পূৰ্বে আৰম্ভ কৰা পৰম্পৰাৰ সৈতে সংগতি ৰাখি কালিৰেপৰা পাঁচদিনীয়া কাৰ্যসূচীৰে দৌল উৎসৱৰ আয়োজন কৰা হৈছে। বটদ্ৰৱা থানত আজি নাম-প্ৰসংগ অনুষ্ঠিত হোৱাৰ লগতে গোসাঁইৰ শিৱত ফাকু দিয়া উৎসৱ উদযাপন কৰা হ'ব।

উত্তৰ গুৱাহাটীৰ ঐতিহ্যমণ্ডিত শ্ৰীশ্ৰীদৌল গোবিন্দ মন্দিৰত আধ্যাত্মিক পৰম্পৰা আৰু ৰীতি-নীতিৰে দৌল উৎসৱ উদযাপন কৰা হৈছে।

মাজুলীৰ ঐতিহাসিক দক্ষিণপাট সত্ৰ, গড়মূৰ সত্ৰ, বেঙেনাআটী সত্ৰ, চামগুৰি সত্ৰকে ধৰি কেইবাখনো সত্ৰত কালিৰে পৰা ফলগুৎসৱ অনুষ্ঠিত হৈছে।

কোচবিহাৰৰ মধুপুৰ সত্ৰতো কালিৰে পৰা দৌল উৎসৱ উদযাপন কৰা হৈছে।

দৌল উৎসৱ আৰু ফাকুৱা উপলক্ষে গুৱাহাটী মহানগৰীতো উৎসৱমুখৰ পৰিৱেশৰ সৃষ্টি হৈছে। মহানগৰৰ বজাৰসমূহ ৰং-বিৰঙৰ ফাকু আৰু ফাকুৱাৰ বিভিন্ন সামগ্ৰীৰে ভৰি পৰিছে। ফাকুৱা উপলক্ষে কামৰূপ মহানগৰ জিলাৰ লগতে কেবাখনো জিলাৰ প্ৰশাসনে কাইলৈ স্থানীয় বন্ধ ঘোষণা কৰিছে।

মুখ্যমন্ত্ৰী ড॰ হিমন্ত বিশ্ব শৰ্মাই দৌল উৎসৱ উপলক্ষে ৰাজ্যবাসীলৈ শুভেচ্ছা জ্ঞাপন কৰিছে। মুখ্যমন্ত্ৰীগৰাকীয়ে এটা বাৰ্তাযোগে প্ৰকৃতি আৰু আধ্যাত্মিকতাৰে সংপৃক্ত এই উৎসৱে অসুয়া অপ্ৰীতি নাশ কৰি সকলোৰে জীৱন আনন্দময় কৰি তুলিব বুলি আশা প্ৰকাশ কৰে। ফাকুৱা উপলক্ষে কেন্দ্ৰীয় মন্ত্ৰী সৰ্বানন্দ সোণোৱাল আৰু ৰাজ্যৰ শিক্ষা মন্ত্ৰী ডাঃ ৰণোজ পেগুৱেও জনসাধাৰণক শুভেচ্ছা জ্ঞাপন কৰিছে।

0000000

কাজিৰঙা ৰাষ্ট্ৰীয় উদ্যানৰ কঁহৰাত আজি প্ৰথমখন চৰকাৰী অৰ্কিড উদ্যান মুকলি কৰা হ'ব। এই উপলক্ষে আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা আৰু কৃষি, উদ্যান শস্য আদি বিভাগৰ মন্ত্ৰী অতুল বৰা উপস্থিত থাকিব। প্ৰায় ১৬ কোটি টকা ব্যয় সাপেক্ষে নিৰ্মাণ কৰা এই অৰ্কিড উদ্যানত প্ৰথম পৰ্যায়ত ৯০০ বিধতকৈও অধিক দেশী-বিদেশী প্ৰজাতিৰ অৰ্কিড সংৰক্ষণ কৰা হৈছে। ২০ বিঘা ভূমিত নিৰ্মাণ কৰি উলিওৱা উদ্যানখনত ৫০০ খন আসনযুক্ত সাংস্কৃতিক মঞ্চ, পৰ্যটন নিবাস, শিশু উদ্যান, প্ৰশাসনিক ভৱন, থলুৱা খাদ্যৰ ভোজনালয় আদিৰ ব্যৱস্থা আছে। ইয়াত অসমৰ স্থাপত্য, ঐতিহ্য সংৰক্ষণৰ দিহা কৰা হৈছে। এই অৰ্কিড উদ্যানৰ জৰিয়তে স্থানীয় লোকসকলে আৰ্থিক উন্নয়নৰ সুযোগ লাভ কৰিব বুলি আশা কৰা হৈছে।

০০০০০০

আজি বিশ্ব বন্যপ্ৰাণী দিৱস। বন্য প্ৰাণী সংৰক্ষণৰ গুৰুত্ব আৰু বিলুপ্তপ্ৰায় প্ৰাণীসমূহে বিশ্বজুৰি সন্মুখীন হোৱা প্ৰত্যাহ্বান সন্দৰ্ভত সচেতনতা সৃষ্টিৰ উদ্দেশ্যে প্ৰতি বছৰে তিনি মাৰ্চত বিশ্ব বন্যপ্ৰাণী দিৱস উদযাপন কৰা হয়।

মুখ্যমন্ত্ৰী ড° হিমন্ত বিশ্ব শৰ্মাই ৰাজ্যবাসীক বিশ্ব বন্যপ্ৰাণী দিৱসৰ শুভেচ্ছা জনোৱাৰ লগতে বন্যপ্ৰাণীসমূহ যাতে ভৱিষ্যৎ প্ৰজন্মৰ বাবে সমৃদ্ধ হৈ থাকিব পাৰে, তাৰবাবে সকলোকে প্ৰতিশ্ৰুতিবদ্ধ হ'বলৈ আহ্বান জনাইছে।

ইপিনে, ৰাজ্যৰ বন বিভাগত কাইলৈ ১৪৩ খন নতুন গাড়ীৰ সংযোজন কৰা হ'ব। মুখ্যমন্ত্ৰী ড° হিমন্ত বিশ্ব শৰ্মাই নতুন গাড়ীসমূহৰ মুকলি অনুষ্ঠানত মুখ্য অতিথি হিচাপে অংশগ্ৰহণ কৰিব। এই উপলক্ষে গুৱাহাটীৰ শ্ৰীমন্ত শংকৰদেৱ কলাক্ষেত্ৰত কাইলৈ বিয়লি আয়োজিত অনুষ্ঠানত পৰিৱেশ, বন আৰু জলবায়ু পৰিৱৰ্তন আদি বিভাগৰ মন্ত্ৰী চন্দ্ৰমোহন পাটোৱাৰীয়েও অংশগ্ৰহণ কৰিব।

০০০০০০

আজি পূৰ্ণগ্ৰাস চন্দ্ৰগ্ৰহণ। সমগ্ৰ উত্তৰ-পূব ভাৰতৰ পৰা আজি চন্দ্ৰগ্ৰহণ দেখা যাব যদিও ছিকিমকে ধৰি ভাৰতৰ অন্যান্য অঞ্চলৰ পৰা কেৱল আংশিক গ্ৰহণহে দৃশ্যমান হ'ব। ভাৰতীয় সময় অনুসৰি বিয়লি তিনি বাজি ২০ মিনিটত চন্দ্ৰৰ আংশিক গ্ৰহণ আৰম্ভ হ'ব। চাৰি বাজি ৩৪ মিনিটত ই পূৰ্ণগ্ৰাস গ্ৰহণৰ ৰূপ পাব। এই পূৰ্ণগ্ৰাস গ্ৰহণ সন্ধিয়া ৫ বাজি ৩৩ মিনিটলৈ অব্যাহত থাকিব আৰু ৬ বাজি ৪৮ মিনিটত আংশিক গ্ৰহণ সমাপ্ত হ'ব। ভাৰতৰ উপৰি পূব এছিয়া, অষ্ট্ৰেলিয়া, আমেৰিকা আদিত এই চন্দ্ৰগ্ৰহণ দেখা পোৱা যাব। গুৱাহাটী তাৰকাগৃহই ছাত্ৰ-ছাত্ৰীৰ বাবে চন্দ্ৰগ্ৰহণৰ সমগ্ৰ পৰিঘটনা বিয়লি চাৰি বজাৰ পৰা দূৰবীক্ষণ যন্ত্ৰ আৰু স্ক্ৰীণৰ সহায়ত নিৰীক্ষণৰ ব্যৱস্থা কৰিছে।

০০০০০০

২০২৪ বৰ্ষৰ সংযুক্ত প্ৰতিযোগিতামূলক পৰীক্ষাৰ জৰিয়তে অসম অসামৰিক সেৱা আৰু অন্যান্য সংলগ্ন সেৱাৰ বাবে নিৰ্বাচিত ২৮৪ গৰাকী আৰু ফৰেণচিক বিজ্ঞান সঞ্চালকালয়ত বৈজ্ঞানিক বিষয়া হিচাপে নিৰ্বাচিত পাঁচগৰাকী প্ৰাৰ্থীক কাইলৈ নিযুক্তি পত্ৰ প্ৰদান কৰা হ'ব। তদুপৰি স্বাগত সতীৰ্থ প'ৰ্টেলৰ অধীনত পাৰস্পৰিক বদলিকৰণ পত্ৰও কাইলৈ প্ৰদান কৰা হ'ব। এই উপলক্ষে শ্ৰীমন্ত শংকৰদেৱ কলাক্ষেত্ৰৰ শ্ৰীশ্ৰী দামোদৰদেৱ আন্তৰ্জাতিক প্ৰেক্ষাগৃহত আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মাই মুখ্য অতিথি হিচাপে অংশগ্ৰহণ কৰিব। এই অনুষ্ঠানত পঞ্চায়ত আৰু গ্ৰামোন্নয়ন মন্ত্ৰী ৰঞ্জিত কুমাৰ দাস, বিত্তমন্ত্ৰী অজন্তা নেওগ, জনস্বাস্থ্য কাৰিকৰী মন্ত্ৰী জয়ন্ত মল্লবৰুৱা, কৃষিমন্ত্ৰী অতুল বৰা, ৰাজহ আৰু দুৰ্যোগ ব্যৱস্থাপনা বিভাগৰ মন্ত্ৰী কেশৱ মহন্ত আৰু পাৰ্বত্য অঞ্চল উন্নয়ন মন্ত্ৰী যোগেন মহেনেও অংশগ্ৰহণ কৰিব।

০০০০০০

আমেৰিকা যুক্তৰাষ্ট্ৰ আৰু ইজৰাইলে যুটীয়াভাৱে ইৰানত চলোৱা আক্ৰমণ আৰু ইৰানৰ প্ৰত্যাক্ৰমণে পশ্চিম এচিয়া আৰু মধ্যপ্ৰাচ্যৰ পৰিস্থিতি ক্ৰমাৎ জটিল কৰি তুলিছে। আমেৰিকাৰ সহযোগত ইৰাণৰ ৩১ খন প্ৰদেশৰ প্ৰায় ২৪ খনত এহেজাৰ ২০০ৰো অধিক ক্ষেপনাসজ্জৰে আক্ৰমণ চলোৱা বুলি ইজৰাইলৰ বায়ুসেনা বাহিনীয়ে প্ৰকাশ কৰিছে। বাহৰেইন, ইৰাক, জৰ্দান, কুৱেইট, ওমান, কাটাৰ, ছৌদি আৰব আৰু সংযুক্ত আৰব আমিৰী ৰাষ্ট্ৰকে ধৰি ৯ খন ৰাষ্ট্ৰত ইৰাণে আক্ৰমণ কৰিছে। আমেৰিকা ইজৰাইলৰ যৌথ আক্ৰমণত ইৰাণৰ ৫৫৫ জনৰো অধিক লোকৰ মৃত্যু হোৱা বুলি প্ৰকাশ পাইছে। ইয়াৰে মাজত মিনাব অঞ্চলৰ এখন বালিকা প্ৰাথমিক বিদ্যালয়ত ১৮০টি শিশুৰ মৃত্যুৰ কাৰক হোৱা আক্ৰমণ সবাতোকৈ ভয়াৱহ বুলি বিবেচিত হৈছে। ইৰানৰ সংবাদ মাধ্যমত প্ৰকাশিত বাতৰি অনুসৰি ইৰাণৰ সৰ্বোচ্চ নেতা আলি খামেনেইৰ পত্নীৰো এই আক্ৰমণত মৃত্যু হৈছে। ইপিনে, ইজৰাইলত ইৰাণৰ মিছাইল আক্ৰমণত বেইট ছেমইছৰ ৯ জন লোকৰ মৃত্যু আৰু ২০ জনৰো অধিক আঘাতপ্ৰাপ্ত হৈছে।

কুৱেইটত ইৰাণৰ আক্ৰমণত আমেৰিকাৰ ৪ জন সেনাৰ মৃত্যু আৰু ৫ জন গুৰুতৰভাৱে আহত হৈছে। কুৱেইট আন্তঃজাতিক বিমান বন্দৰতো ড্ৰোণ আক্ৰমণত এজনৰ মৃত্যু আৰু ৩২ জনৰো অধিক লোক আহত হোৱাৰ খবৰ আহিছে।

লেবাননত হেজবুল্লাই চলোৱা আক্ৰমণৰ পাছতেই ইজৰাইলে দিয়া প্ৰত্যুত্তৰত কমেও ৫২ জনৰ মৃত্যু হোৱাৰ উপৰি ১৫৪ জন আহত হৈছে। প্ৰধানমন্ত্ৰী নৰেদ্ৰ মোদীয়ে এই পৰিস্থিতিত সংযম আৰু আলোচনাৰ মাধ্যমেৰে সমস্যা সমাধানৰ ওপৰত গুৰুত্ব আৰোপ কৰিছে। পশ্চিম এছিয়াত অব্যাহত থকা পৰিস্থিতি সন্দৰ্ভত প্ৰধানমন্ত্ৰী মোদীয়ে ছৌদি আৰবৰ ৰজা তথা প্ৰধানমন্ত্ৰী মহম্মদ বিন ছলমান, জৰ্দানৰ ৰজা দ্বিতীয় আব্দুল্লা আৰু বাহৰেইনৰ ৰজা হামাদ বিন ইছা অল খালিফাৰ সৈতে টেলিফোনযোগে বাৰ্তালাপ কৰে।

উল্লেখযোগ্য যে, পশ্চিম এচিয়া আৰু মধ্যপ্ৰাচ্যৰ দেশসমূহৰ এনে পৰিস্থিতিৰ পৰিপ্ৰেক্ষিতত আবদ্ধ ভাৰতীয়সকলক উদ্ধাৰৰ বাবে সকলো প্ৰচেষ্টা অব্যাহত ৰখা হৈছে বুলি কেন্দ্ৰীয় মন্ত্ৰী কিৰেন বিজিজুৱে ইতিমধ্যে প্ৰকাশ কৰিছে।

০০০০০০০

শিৱসাগৰ জিলাৰ চেৰেকাপাৰত কালি বৈদেশিক পৰিক্ৰমা দপ্তৰৰ ৰাজ্য মন্ত্ৰী পৰিত্ৰ মাৰ্ঘেৰিটাই আতন বুঢ়াগোহাঞিৰ মৈদাম সংৰক্ষণৰ বাবে নিৰ্মাণ কৰা পকীবেৰ উদ্বোধন কৰে। টাই-আহোম উন্নয়ন পৰিষদৰ ৪৫ লাখ চকাৰ আৱণ্টিত পুঁজিৰে এই বেৰ নিৰ্মাণ কৰা হৈছে। এই অনুষ্ঠানৰ পাছতে মন্ত্ৰীগৰাকীয়ে চেৰেকাপাৰত টাই-আহোম উন্নয়ন পৰিষদৰ এক কোটি ২৮ লাখ টকা ব্যয়ৰে নিৰ্মিত চুকাফা ভৱনো উদ্বোধন কৰে। এই উপলক্ষে আয়োজিত অনুষ্ঠানত দিয়া ভাষণত মন্ত্ৰীগৰাকীয়ে পৰ্যায় ক্ৰমে অঞ্চলটোৰ ঐতিহাসিক সম্পদসমূহৰ বিজ্ঞানসন্মত সংৰক্ষণৰ ব্যৱস্থা কৰা হ'ব বুলি উল্লেখ কৰে।

০০০০০০০

বাৰ্মিংহামত আজি হ'বলগীয়া অল ইংলেণ্ড বেডমিণ্টন চেম্পিয়নশ্বিপত ভাৰতে নিজৰ অভিযান আৰম্ভ কৰিব। ভাৰতৰ ১২ জনীয়া দলটোৱে প্ৰতিযোগিতাৰ পাঁচোটা শাখাতে অংশগ্ৰহণ কৰিছে। আমেৰিকা-ইৰাণৰ সংঘাতৰ মাজতে উপসাগৰীয় আকাশমাৰ্গ বন্ধ হোৱাৰ ফলত ডুবাইত আবদ্ধ হৈ পৰাৰ বাবে দুবাৰৰ অলিম্পিক পদক বিজয়ী পিভি সিন্ধুৱে প্ৰতিযোগিতাখনত অংশগ্ৰহণ কৰিব নোৱাৰিব। পুৰুষৰ একক শাখাত লক্ষ্য সেনে

প্রথম ৰাউণ্ডত বিশ্বৰ ১ নং আৰু ডিফেণ্ডিং চেম্পিয়ন চীনৰ শ্বি ইউ ছিৰ বিৰুদ্ধে অৱতীৰ্ণ হ'ব।

মহিলাৰ একক শাখাত মালবিকা বানছ'ডে প্রথম ৰাউণ্ডত অলিম্পিক চেম্পিয়ন তথা বিশ্বৰ ৩ নং স্থানৰ চীনৰ চেন ইউফেইৰ বিৰুদ্ধে এখন প্রত্যাহ্বান পূৰ্ণ খেলত অংশ ল'ব। উল্লাটি হুডাই থাইলেণ্ডৰ অষ্টম বাছনি প্ৰাপ্ত পৰ্ণপাৰী চ'চুৰঙৰ বিৰুদ্ধে খেলিব। মহিলাৰ ডাবলছত ট্ৰিছা জলী আৰু গায়ত্ৰী গোপিচাণ্ডে জাপানৰ অভিজ্ঞ যুটি ছায়াকা হিৰোটা আৰু আয়াকো ছাকুৰামোটোৰ বিৰুদ্ধে অৱতীৰ্ণ হ'ব। প্ৰব কপিলা আৰু তানিছা ক্ৰাষ্টোৰ মিক্সড ডাবলছ যুটিয়ে মালয়েছিয়াৰ হু পাং বন আৰু চেং ছু য়িনৰ বিৰুদ্ধে মুখামুখি হ'ব। পুৰুষৰ ডাবলছত বিশ্বৰ প্ৰাক্তন ১ নং স্থানৰ যুটি সাতৱিকছাইৰাজ ৰেংকিৰেডী আৰু চিৰাগ শ্বেট্ৰীয়ে কাইলৈ মালয়েছিয়াৰ কাং খাই জিং আৰু এৰন টাইৰ বিৰুদ্ধে অভিযান আৰম্ভ কৰিব।

0000000

সমাপ্ত